

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīmahālakṣmyai namaḥ*

*śrīmadvēṅkaṭādhvariviracitē śrīlakṣmīsaḥsrē*  
**॥ *nāmavaibhavastabakaḥ saptadaśaḥ* ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīmahālakṣmyai namaḥ

## ॥ nāmavaibhavastabakaḥ saptaśaḥ ॥

dhāmnā dṛśyēya rājīvadhāmnā tēna dayālunā |  
āmnānaṃ jātucidyasya nāmnāṃ jñānairyunakti naḥ || 17.1 ||

arṇavēndratanayē'tiduḥsahaiḥ  
durnarēśaguṇavarṇanātapaiḥ |  
ārtayā rasanayā'dya śītaḥ  
kīrtayāmi tava nāma kēvalam || 17.2 ||

rājīvagēhē tava martyarājī -  
rājīvayanti vyasanāgnimagnāḥ |  
nāmāni yaḥ kīrtayatē sa dhanyō  
vaimānikānāmapī mānanīyaḥ || 17.3 ||

pañcēṣucāpala palāyanasiddhamantraṃ  
ghaṇṭāviśēṣaninadaṃ kuhanāpiśācyāḥ |  
kōpānalaprasāmasāntvavacō murārēḥ  
kē nāma nāma na japanti tavābdhikanyē || 17.4 ||

āmnāyadugdhajaladhēramṛtaṃ madamba  
nityadviṣāṃ praharaṇē druhiṇāstramantraḥ |  
nārāyaṇasya kila nityajapastvadīyaṃ  
nāma pragalbhatamamabhyudayaṃ tanōtu || 17.5 ||

nāmarakṣaṇaparastavōcitaṃ

nāmarakṣaṇamapēkṣatē ramē |

yastanōti tava nāmayōjanaṃ

sō'yamadbhutamanāmayō janaḥ || 17.6 ||

sāmnāṃ janmāntaramakhilaṅgvargasargāntaram vā

paryāyō vā sakalayajuṣāṃ prakriyātharvaṇānām |

vēdāntānāṃ kimu vinimayō viśrutaṃ viśvamātaḥ

divyaṃ bhavyaṃ diśati japatāṃ dēvi nāma tvadīyam || 17.7 ||

trayyantaikapraṇayimanasastāpasāḥ pāpasārtha -

pratyādēśapramuditamahācētasāḥ sphītasattvāḥ |

nāma śrīmattava kila valatkīrtayaḥ kīrtayantaḥ

mātarmuktau vihitakutukā mōdayantē priyaṃ tē || 17.8 ||

bhāsvadvarṇaṃ vṛṣagiripatērbhāvukaṃ tanvatā tē

dhāmnā dhāma sphurati jaladhēḥ putri nāmnā ca nāma |

ramyaṃ harmyasthalamapi mahīrakṣiṇaḥ śailatuṅgaṃ

dīpārōpaṃ rajaniṣu vinā dēvi dēdīpyatē kim || 17.9 ||

apyasmākaṃ vacanamacamatkāri kaṃsārikāntē

prājñāsvādyaṃ bhavati bhavatīnāmadhēyānuṣaṅgāt |

karpūrādīsthiraaparimala dravyasācivyabhūmnā

nīrgandhē syādapi surabhitā nimbakāṣṭhasya cūrṇē || 17.10 ||

ambā lakṣmīramṛtasahabhūrabdhirājanyakanyā

padmā viśvambharasahacarī padmasadmā ramēti |

yō nāmaivaṃ pibati bhavatī nāmanāmāmṛtaughaṃ

tasyaivāhurjanani sulabhāṃ saṃsṛtiśrānti śāntim || 17.11 ||

na muhurbahu manmahē manūn  
 na ca vācō jaratīradhīmahē |  
 prayatāḥ prayatāmahē vayaṃ  
 tava nāmnāṃ haripatni kīrtanē || 17.12 ||

anirāsyamadhōkṣajapriyē  
 bhavarōgaṃ bahulaṅghanairapi |  
 tarituṃ prabhavanti līlayā  
 tava nāmauṣadhasēvinō janāḥ || 17.13 ||

na hi nantumanantamīśmahē  
 na ca nirmāṇakathā'pi karmaṇām |  
 kamalē kalibhīnivartanaṃ  
 kalayāmastava nāmakīrtanam || 17.14 ||

vividhāni tavādhunā tu nāma  
 vyaśanānyabdhisutē dhunātu nāma |  
 api yajjapataḥ kalāvahāni  
 syuramūnyujjvaladhī kalāvahāni || 17.15 ||

rāṣṭraprasaṅga kujanastutirājakārya -  
 dustarkavāda paradūṣaṇadōṣaśāntyai |  
 nārāyaṇapriyatamē nanu pāvanāni  
 nāmāni kīrtayatu tē rasanā madīyā || 17.16 ||

prādēśasaṃmitanijōdarapūraṇārthaiḥ  
 atyarthamēbhiranṛtairabhidahyamānā |  
 nirvātu nīradhisutē rasanā tvadīyaiḥ  
 ākhyāśatairabhimatairamṛtairivāsau || 17.17 ||

agatikadēhidēhi vacanaśrutiduḥkhadaśā -

kupitamitampacastavanaduṣkṛti niṣkṛtayaḥ |  
bhavadabhīdhāsudhā bhavadavānalatāpamuṣaḥ  
janani punaḥ punaḥ paripunanti jaganti ramē || 17.18 ||

śrutiphaṇitisthiti smṛtipurāṇatatiśravaṇē

bhagavati mādrśāṃ jagati na pratibhāti gatiḥ |  
tadapi tava tvadīyadayitasya ca nāmajapaḥ  
jayati kalau yugē jaḍadhiyāmapi kāmādughaḥ || 17.19 ||

manasijatātapādamanasaḥ parituṣṭikaraṃ

janani samānamēva nanu sāma ca nāma ca tē |  
atīśayamādimādaparamēva tathā'pyayatē  
nidhanamupadravaṃ ca na kadā'pi yataḥ sahatē || 17.20 ||

pāpāṭōpanidāghavarjanakṛtē parjanyaagarjāyatē

vyādhivyālakulē patatpatigarudvātūlanādāyatē |  
dāridryadviradēndravāraṇavidhau siṃhāṭṭahāsāyatē  
padmē tāvakanāma saṃsṛtiniśi pratyūṣakālāyatē || 17.21 ||

rājīvāyatanēti daityajidurōrakṣēti lakṣmīriti

kṣīrābdhērduhitēti kaiṭabharipōrdārā iti śrīriti |  
śrēyaḥ sādhanadēvatēti jagatāṃ mātēti sītēti ca  
prātarmātarupāsmahē kṛtaśubhasthēmāni nāmāni tē || 17.22 ||

añcatpañcaṣavarṇamarṇavasutē

tvannāmakarṇāmṛtaṃ  
matpāpāni mahattarāṇyapi muhu -  
rmuṣṇāti kṛṣṇāṅganē |

akṣiṇi pratirundhadandhatamasam  
 gēhēṣu bhūyiṣṭhama -  
 pyaṅguṣṭhapramitaiva dīpakalikā  
 hā hanta nō hanti kim || 17.23 ||

avitumudadhikanyakē'cikitsyān  
 maraṇajarādīmayānmahāmayānmām |  
 paramaviṣamamāntaram kaṣāyam  
 pacati śucirbhavadīyanāmavargaḥ || 17.24 ||

kṛtaśubhatati dhāritaṃ kṛtārthaiḥ  
 bhagavati bhōgyamatīva pāvanam ca |  
 abhidadhāti suvarṇamātmavantaḥ  
 praśamitadurgati nāma tāvakīnam || 17.25 ||

harisakhi tava dhūtaklēsabhūmāni nāmā -  
 nyaharaharahamudyadbhaktirākarnya dhanyaḥ |  
 jahi dalaya badhāna cchindhi bhindhīti ghōram  
 yamabhaṭaraṭitaṃ tadbhūri dūrīkriyāsam || 17.26 ||

svapadanyasanēna cāruvarṇā  
 suravāgōṣṭhaviśuddhihētubhūtā |  
 kamalē mama kāṅkṣitāni dugdhē  
 stavanārḥā tava nāmakāmadhēnuḥ || 17.27 ||

tava divyanāmni madhurē nirākṛta -  
 vyaśanē sthitē'pi rasanēndriyam mama |  
 ramatē ramē kathamahō rasāntarē -  
 śvatha vā tadasya ghaṭatē jaḍātmanaḥ || 17.28 ||

tvannāmadīvyakusumāni dr̥ḍhairguṇaistē  
 saṃgrathya saurabha visēṣa pariṣkṛtāni |  
 āmuñcatādiha madīyasarasvatīyaṃ  
 mātarmahāpuruṣa mānasa rañjanāya || 17.29 ||

manvantarānyamba phalaṃ tanīyaḥ  
 tanvanti manvantaramātravarti |  
 āmuṣmikaṃ śāśvatamaihikaṃ vā  
 tvannāma kiṃ nāma phalaṃ na dattē || 17.30 ||

varṇatrayātmā praṇavaḥ svaniṣṭhāṃ  
 varṇatrayīmēva punāti nityam |  
 ēkadvivarṇā'pi ramē tavākhyā  
 citraṃ punītē caturō'pi varṇān || 17.31 ||

vyājādupāttamapi vāridhirājakanyē  
 tvannāma kāmapi dadāti mudāṃ samṛddhim |  
 āpītamulbaṇatapātapā tāpaśāntyai  
 dūrīkarōti durityānyapi vāri gāṅgam || 17.32 ||

yō vakti dēvi padamēkamapi tvadīyaṃ  
 sarvāṇi tasya hṛdi bhānti sadā padāni |  
 nityōnnatō nṛpatirēva vaśīkṛtaścēt  
 kiṅkurvatē purajanā iti kaḥ prayatnaḥ || 17.33 ||

kṛpānidhē yamyadhipābhidhēyaṃ  
 vācō vidhēyaṃ tava nāmadhēyam |  
 padmālayē yasya guṇōdadhē'yaṃ  
 pacēlimaṃ vindati bhāgadhēyam || 17.34 ||

tvannāthanāmnaḥ svayamuttaraṃ sat  
 tavābhidhānaṃ guṇamādadhāti |  
 padmēkṣaṇaprēyasi nirvigānaṃ  
 pramāṇamatra praṇavaṃ phaṇāmaḥ || 17.35 ||

padmē nāmnāṃ pāmarāstāvakānāṃ  
 prauḍhiṃ vidyurnaiva nāmāntarēbhyaḥ |  
 cakrīvantaścārukarpūracūrṇē  
 bhasmabhyaḥ kiṃ vismayaṃ prāpnuvanti || 17.36 ||

jahadiha janani tvannāmadhēyaṃ vidhēyaṃ  
 jaḍamatiratiriktaṃ śarmaṇē karma kuryāt |  
 nidhimanavadhimuccairniṣkuṭasthaṃ vihāya  
 pratibhavanamaśaṅkaḥ paryaṭēdbhikṣituṃ kaḥ || 17.37 ||

dayōdadhē yaṃ tava nāmadhēyā -  
 bhidhā sudhēyaṃ yadi tāṃ dhayēyam |  
 na vājapēyaṃ kamalē yajēyaṃ  
 na vā japēyaṃ mahatō'pi mantrān || 17.38 ||

śaraṇa varaṇamantrē śārṅgiṇaḥ prāṇakāntē  
 paramapurūṣanāmnaḥ prāgupādīyamānam |  
 viśadamahima nāma kṣipramēkāksaraṃ tē  
 vitarati japatāmapyēkamēvākṣaraṃ tat || 17.39 ||

kaṇṭhē kuṇṭhitanisvanē kaphacayai -  
 rakṣēṣu vikṣēpiṣu  
 suptē cētasi yātanābhirasuṣu  
 kṣipraṃ pratiṣṭhāsnuṣu |



*sāyāsā'pi samudraputri samayā -  
bhijñā rasajñā mama  
tvannāmōpahitaṃ hitaṃ japatu tad -  
dēvasya nāma svayam || 17.40 ||*

*abhyāsaiḥ pavamānamantravitatē -  
rabliṅgabhaṅgyantaraiḥ  
ādēsaira ghamarṣaṇasya yamakai -  
raṣṭākṣarasyēndirē |  
gāyatrīyāḥ punaruktibhiḥ paripaṇai -  
rōṅkārapuṃsūktayōḥ  
śuddhiṃ vyāhṛtisōdarairna bhajatē  
kō nāma tē nāmabhiḥ || 17.41 ||*

*prāyaścittaviśuddhyai  
prāyaścittaṃ samastapāpānām |  
gāyatu tava nāmaiṣā  
kamalē kalitānyanirasanā rasanā || 17.42 ||*

*|| iti śrīmadvēṅkaṭādhvariviracitē śrīlakṣmīsahasrē nāmavaibhava  
stabakaḥ saptadaśaḥ ||*